


LGENI ULUBUUTO

LWENU LUBALIKILE KU

CINSO CA BANTU

 Ici cili fye ica kukana subila kuli ine nge fyo cili kuli imwe. Ninjisa . . .Ningile ukuyebelela ukutila nali ngo waangele iciputulwa cakwa bumbimunda. Nacicelwako fye panono. Natile, “Munyina Neville akulashimikila nga nafika kulya, e ico ena talande ishiwi nangu limo kuli ine. Ena ali no kutwalilila fye.”

² Elyo nacifika pa mwinshi, Billy acisosa kuli ine, acitila, “Munyina Neville natendeka kale ukushimikila. Imwe tamucelelwe.”

Nacisosa, “Cisuma.”

³ Acisa kuli ine, acitila, “Nshilatendeka ukushimikila nakalya. Naciba fye ngo ulelolola.”

⁴ E ico nacistontokanya, “Cisuma, nalimo . . .” Nacisosa, “Nalishiba ifyo caba ukushimikila, imiku ibili atemwa itatu mukasuba kamo, cena cilaba ica ku kunasha nganshi.” Twalishiba cilya. Maka maka ilyo bali abaice nge fyo tuli, mwalishiba, mukati ka bana abanono cilya—cilya tacisenda inshita itali. E ico tuli nga bali capamo, nga ba munyina, kabili ifwe twaba nga bafwana pamo, kabili imitima yesu pamo, amatontokanyo yesu capamo, pa kutila twingabombela pamo, ku Bufumu bwakwa Lesa.

⁵ Kabili ifwe tulefwaya ukuba pamo na imwe. Cena cili—cena cintu icawama. E ico nacilomba fye Shikulu ukumpela isambililo ilinono palya, icintu cimo, icapala nga pa kutampila. Nshishibe ifyo nalasosa na nomba, lelo twalatendeka fye, elyo kabili konse uko Ena aletutungulula. Cena cishinka ukutila ifwe twaba . . .

⁶ Nalingile ukutampa ukulongana ukwa nshiku mutanda mu Fairbanks, Alaska, ubwalenga ikumi limo na fisano, ukutendeka no bwalenga ikumi limo na fisano. Lelo nshiletontokanya nalaya fika kulya pali iyi nshita, pantu ninkwata ukulanshanya na kumbi uko ndeyako, kulya mu British Columbia. E ico nshiletontokanya ndi no kwisa ima iyi nshita. Nabo, balefwaya ukuteyanya ukulongana kwa bashimakwebo, Bashimakwebo Abaume Abenakristu.

⁷ Ine mucine ndelomba no kukabila amapepo yenu ku kulongana ukuleisa uko tuleesha ukupekanya nomba. Kabili nalikwete ukulalikwa, inshiku ishinono ishapitapo, pa cintu cimo ico icaumfwike bwino kuli ine. Kabili nshishibe nga ni Shikulu muli cena, atemwa iyo. Ndi no kulolelafye, no kusanga. Bashimakwebo balefwaya ine ukuya ku Phoenix, mu January, kabili no kuya ku chalichi ili yonse, inshita imo iya bushiku, mu musumba onse wa Phoenix, elyo kabili ukwisa kwata umusonkano panuma. Cilya caumfwike nge cakusekesha, kuli ine, pantu cena kuti campela i-ishuko ukwisa mukulanda ku nkuta kabili na kuli bakapyunga bonse.

⁸ Ilingi line, abantu batontonkanya, ilyo pali ine, pa mulandu ndebaula sana utubungwe, ukutila ndasusha abantu ababa mu kabungwe. Nshaba filya, nakalya. Nshisonta abantu.

⁹ Caba kwati nga nalimwene umuntu ukwisa kulya ku mumana kuno mu bwato, kabili bulyo bwato mwali utupunda utwingi, kabili naliishibe, kabili nalishibe ukuti bulya bwato tabwakatale ukupita mu mikuku kwi samba kulya. Ine kuti ndepunda no kwebaula bulyo bwato, na maka nganshi nge fyoninga cita, lelo te muntu mubwato. Ndeebaula ubwato. Ninjishiba ubwato tabwafike kumpela. Kabili nalishiba akabungwe takakafike kumpela. Lelo nalishiba abantu mukati mulya bakafika na kumpela, nga mwafumamo. Mwamona?

¹⁰ Lelo caba kwati nga mwalikwete motoka iya kale kabili mwaleya pa mulu wa lupili, kabili ninjishiba ukutila ilyo mwatendeke kulya ku lubali lumbi tamwakwete amabuleki. Ine teti mbe uwa kukanya umuntu, ndebilikisha ukukanya yena. Te ena. Caba ni motoka iyo alimo. Ena ali no kuicena.

¹¹ Kabili filya eflyo nakabungwe kaba. Ndetontonkanya abantu abekatilila kuli tulyo tubungwe, kwati cali ni Lesa Umwine, kabili balalekela ko ku Cebo cakwa Lesa, ukwikatilila fye kukabungwe. Cisuma, ilyo bacita cilya, ndetina bali no kupanga icilubo icikalamba nganshi. Kabili tacaba ukutila nalikwata icintu cimo ukususha umuntu umo, lelo bwena bwato ubo anininemo, mwamona, ndi uwashininkisha tabwafike kumpela. Akabungwe takakatale ukufika kumpela, lelo Kristu ali no kucita. E ico mufumemo fye mu—ukufuma mu bwato ubulesuma ubwakabungwe, ukwingila mu Bwato bwa Zion ubusuma, Ubwato ubwakale ubo bushatala ukufilwa ukufika pa nshita, Kristu.

¹² Kabili cilya cili, ndetontonkanya, kuti campela ishuko, ukuya landa kuli balya abaume.

¹³ Nomba, ndetontonkanya, nalimo. . . Muno bushiku, bwena bushiku bwa mulalilo. Kabili ndeumfwa bacikwata ulubatisho, bali no kukwata na kumbi. Ndefwaya ukwisa ku—ku mulalilo. Nshalileko inshita ya kulekelesha, pa kukanaba kuno. Nshalileko. Kabili nalishibe ubu bwali ubushiku bwa pa

Mulungu ubwa ntanshi, e ico nalikwata ukuitenya ukuba kuno, pakutila ningasangwako ku mulalilo mu nshita ya bushiku.

¹⁴ Pantu ine mucine ndetontokanya ukutila cena mulimo uwa Mwinakristu onse ku kulya umulalilo. Baibele itila, “Nga ta mulile ci, ta mukwete iciputulwa pamo na Ine.” Kabili ndecetekela ukutila cena ni—ni nshita ya cilangisho ku Benakristu. Nga tatulelyako bwena, tatukwete iciputulwa pamo Nankwe. Kabili nga twalyako bwena, abashiyene, lyena tuli no mulandu ku Mubili ne mfwa yakwa Kristu. E ico cilaleta ku cifulo uko cilenga Umwinakristu ukupepelapo, ilyo aleisa ku mulalilo. Ifwe tulingile ukwisa abakatina, mu bufuke, abamushilo, ukwenda, ukuyebelela ifilubo fyesu fyonse, ukupepelana umo no mubiye. Te cilya fye ceka, lelo tulingile ukumfwa...Nga kuliko munyina atemwa nkashi pakati kesu, uo tulemona ukutila aliko kunse panono pa cifulo cimo, imitima yesu ilingile ukumukwatile cisendo ulyo muntu pa nshita ya bushiku iya mulalilo, maka maka, ukubamona, ukutila bena bali no kwisa no kulya umulalilo, ukukana ebaulwa ne sonde. Pantu, bena ni ba munyinefwe na ba nkashi.

¹⁵ Nomba, pa milungu iyinono iya kunuma, ibili atemwa itatu, imilungu ibili, ukuya mu wa butatu, ine nshalandile nganshi. Naletusha fye. Pantu ici capala nge nshita ya kutusha kuli ine, ilyo takulaba u—ukusunka ukukalamba.

¹⁶ Ukumfwa Munyina Neville ukulanda pali uku kulandila kabela pakati kaba mapolitiki na bantu abo abakwata ukwiluka ukwine ukwa filya fintu, pa nkondo iya bipisha ipaleme, ikesa pwa ukufuma mu December ukushinta mu January. Cisuma, cena cili fye...Cilya cili fye nge ca lungama. Bena bakaileta, no kuitendeka, elyo kabili ama bomba yamo, kabili cilya kuti caipwishisha. E ico inko te kuti ibepo ku nkondo ya atomic. Ifwe te kuti tucicite fye. Lelo cilya tacitinya Umwinakristu, atemwa tacilingile ukutinya Umwinakristu. Tulingile ukuba abaiteyanya pali miniti ili yonse, ukulolela pali Shikulwifwe ukwisa. Kabili, owe, inshita ishing, mwamona, ifi... .

¹⁷ Ici tacileambulwa, ici cili fye pano pene pa mushi. Ta kuli tepu nangu imo, e ico taulingile ukuposako amano ico ulesosa, palwa kuya ku muntu umbi, atemwa na fimbipo. Cena cili fye kubekala mushi.

¹⁸ Ndemweba ifyo nalecita. Naile mukulunga utupale. Kabili, lelo, nshacita bwino nganshi. Takwaba utupale utwingi nganshi. Kabili ndi no kuya ku Alaska nomba, ukuya mukulunga impanga.

¹⁹ Kabili nalimo abantu bamo limbi, abantu abengi, teti ulande cilya pali tepu atemwa icintu cimbi, pantu kwaliba abantu abengi abashacetekela mukulunga, nakalya. Kabili,

lelo, lyonse ndamona, ni balya abashacetekela mukulunga, ukubaletela icipimfya ca nama, bena balekushiwa bwino nganshi, mulemona.

²⁰ Kabili nga na mayo, inshita imo, alinjebele. Atile, “Munyina Branham, ulenjeba ukutila—ukutila ulalunga tukalulu?”

²¹ Natile, “Ee, mayo.” Nomba, nshilelanda pa mweo usuma. Ena alitangilako.

²² Kabili atile, “Owe, cilya kutumpa. Iwe taulingile ukulasa tulya tukalulu.” E ico, kanshi, tacali. . . Inshita iyene tayapwile mpaka na mayo umu wine atile, “Bushe kuti wandetelako tumo tulya tukalulu?” Atile, “Twena tuntu utusuma nganshi uto nshatala lyapo.”

Natile, “Cisuma, ndemona cilya eco njita ‘ulutambi.’” Mwamona?

Kabili umu muntu atile, “Cinshi ico ulepilibula?”

²³ Natile, “Ulya na mayo alikwata ulutambi.” Natile, “Ulutambi muntu uyo ushakwata ukushipa ku kwipaya kalulu, lelo kuti amulya panuma ilyo umuntu umbi amwipaya. E ico ndemona cilya eco—cilya eco mwingeta ‘ulutambi.’” Owe, ine. . . nshaba. . .

²⁴ Nine kacingilila. Nshacetekela mukwipaya no kuposaika. Nalisambilisha umulumendo wandi, balya abalunga pamo na ine, “Mwilaesha ukusenda icili conse kano fye nga mulefwaya ukucilya.” Mwamona? Cilekeni ceka. Mwilalasa icuni ku kulasa fye. Mwamona? Cilya tacawama. Namukwata icakulasa, nacibikwa pa mulu palya no kulasa pali cena. Muli no kulya inama ya mumpanga, lyena, yabikilwe pano pali ulyo mulimo. Kabili ukuiposaika fye, caba kwati ukuposaika icintu icili conse. Tacaba icalungama ukucicita, ukulasa inama ku—ku cakulasa fye.

²⁵ Kabili ilyo naya mu mpili, mwe banandi, tacaba sana sana ukuya kulya pa mulandu uwa “ukuya mukulunga.” Ndaya kulya ukuya ikala neka na Lesa. Imwe bamo, nga mwamona, ukwishiba kwandi ukwapulishamo uko nakwata, nililya ilyo naya kunse mukulunga, elyo nkumanya Lesa.

²⁶ Pa kwishiba kwandi conse, nshatala nkwatapo kumo nga kulya uko nakwete ulucelo lumbi, kuno kwine fye, ukuya mukulunga utupale. Nalimona ifintu ifingi mu bumi bwandi, ifishibilo ne fipapwa, kabili na fimbipo. Lelo cilya calinjikete na maka nganshi ukucila icintu icili conse ico nshatala ukukwatapo na nomba. Elenganyeni fye nomba, cali fye pa kutula kwa kasuba, yaleloka, kwali amakumbi ayene yene conse, kabili ukumona ukwiminina ku ntanshi yandi, ukwima pa mulu, ukufuma kwati kuli kapu uwikele pa mulu wa lupili, ukwikala palya, imikola mfula itatu ukwima pa mulu kabili pa

mulu, mpaka waisaba uwa nenuka nganshi umubili onse mpaka tekuti ulande nakalya. Elyo ukwenda ukupalama kuli yena, no ku Mumfwa ukulanda no kushininkisha Imbila iyine iyo uleshimikila, ukuba Icine. Mwamona?

27 Atile, “Yesu uwa mu Cipingo Cipywa ni Yehoba wa Kale. Ena alipilibwile fye icifimbo Cakwe.” Cisuma, nalikele, ukusoma cilya. Nasangile ukutila, lilye shiwi limo line, uko Wene “apilibwile imimonekele Yakwe,” mu ci Greek, capilibwile, “ukucinja icakufimba pa menso Cakwe.” Te filya fine *icifimbo* Cakwe, lelo “icakufimba pa menso” Cakwe. Caishile fika pa cifulo Wene ali “ukusangulwa,” mwamona, cilya cilepilibula Ena “apilibwile umusango Wakwe.” Ena ali ni Lesa, Yehoba. Kabili, Lesa, Yehoba, aliipilibwile Umwine ukufuma ku Mupashi no kwisaba Umuntu. Ena ni Yehoba Lesa umo wine. Icaba, *ulya* ali ni Tata, kabili *uyu* e Mwana, ukuba Umuntu umo wine.

28 Kabili ifyo, kanshi, Ena alimpele icintu cimo ica kulanda. Shikulu ngasuminisha, ndekabila ukuba pali cilya cine ici muti, mu lucelo, nalimo mu nshita ya kasuba. Kabili ine—ndesubila Ena ali no kumonekela kuli ine nakabili. Ine—ndecetekela ukutila Ali no kucita, pa kutila ningeshiba ica kucita. Ninkwata icisendo pa mutima wandi pa bantu. Ilyo ndemona ora ilepalama kabili no kwishiba ukutila abantu tabali abaiteyanya, kabili na batemwikwa bandi, nshishibe ifya kucita atemwa ifya kusosa. Ndeya kulya no kumona ifyo Wene ali no kunjeba. E ico mulempelako fye.

29 Elyo nkaya, mailo mucungulo atemwa pali Cibili ulucelo. Munyina muno mulukuta, na ine, tuleya ku British Columbia. Kabili ndeya kulya pamo ne—ne bumba ilyaba kapyunga ba Pentecostal. Ebalipililila, ubulendo. Nshilelipilapo nangu ikobilo limo. Kabili nabalipilila ubulendo kabili na bakwata katungulula. Kabili katungulula ni munyina wa Pentecostal uwaisushiwa na Mupashi wa Mushilo. Elyo kabili ninkwata abantu bamo aba kubatisha mwi Shina Iya kwa Shikulu Yesu Kristu, abalunshi bamo ne—ne fintu ilyo ndi kulya, abalunshi ba ci Nowegian kabili na fimbipo, abo abakwata, ukupitila muli aya matepu ayaile kunse, balimona Ulubuuto, kabili balefwaya ine ukubabatisha mwi Shina lyakwa Yesu Kristu.

30 Kabili umukalamba uwa Kabungwe ka Bakapyunga ka British Columbia, ndi no kumukumanya pa Cibelushi uleisa mucungulo bushiku pa Pine Lodge ku Dawson Creek, British Columbia. Kabili ena nakwata insala ne cilaka ku kubatishiwa mwi Shina lyakwa Yesu Kristu.

31 E ico, mulemona, tacili fye ukulunga kweka, mwe banandi. Ndefwaya ukubatisha uyu katungulula, kabili na kashimikila uuli onse uyo ukaya pamo na ine iyi nshita, mwi Shina lyakwa

Yesu Kristu. Imwe mulempepelako. Mwamona? Icili, ni njishiba cena cishinka, cilelenga umutima wandi ukukwate nsala ne cilaka ku kumona Lesa.

³² Nomba, ilyo tatulapalama ku Cebo, nshasende inshita yenu ingi, ukusambilisha fye panono ukufuma muli yamo Amalembo, mpaka kuti twaisa ku cifulo, ukusanga uko twingaya ku kupepa. Kabili ukusenda. . .

³³ Ndecetekela umo muntu naiminina muno. [Munyina Branham aikala tondolo ilyo umo muntu alelanda ukufuma mu lukuta—Ka.] Ine—ndi, njeleleniko, bushe umuntu umo upalamineko mupepi e ulandile? Nshumfwile fye ifyo munyina. . . [Umo muntu atila, “Alefwaya iwe ku kushisha umwana.”] Ukushisha umwana wakwe? Mucine, munyinane. Ee, mukwai. Leta umwana obe ino ine nshita. Twalaba abansansa ukucita cilya.

³⁴ Kabili, nomba, ine—nalicetekela muli ci. Nomba, pa kutila ninga cilondolola kubantu ilyo tabalaisa.

³⁵ Bushe Munyina Arnod emo ali? Teddy? [Munyina atila, “Ee.”—Ka.] Cisuma. Nga kuti waisa kuli piano ukutulishishako.

³⁶ Nomba, abantu abengi balasansa utu tunya utunono, kabili bena balacita ulubatisho lwa tunya. Nomba, ngo lukuta lweni lulacita cilya, cilya, cilya cili fye bwino. Lelo, mulemona, nga bena balacita, cena butantiko bwa lukuta. Cena tacaba mu Malembo. Amalembo tayasuminisha ukubatisha kwenu ukwa kusa- . . .

³⁷ Amalembo tayasuminisha ukusansa, umusango uuli onse. Takwaba nangu umo watalile ukusanswa, muli Baibe. Bena bali, cila muntu, alibatishiwe pa kwibishiwa mwi Shina lyakwa Yesu Kristu.

³⁸ Lelo, nomba, akanya, muli Baibe, balibaletele no kubashishisha kuli Shikulu. Baliletele abana abanono no kubashishisha kuli Shikulu, ukubapela mu maboko yakwa Shikulu Yesu.

³⁹ Cili fye bwino, nkashi, mulete umwana obe. Kabili na bambi abashala, abakwete abana babo, abo abalefwaya bashishiwe, cinshi, twalaba abansansa ukucita cilya, ku kucilenga ukuba umulimo uwa kushisha utunya twesu utunono. Nomba, Yesu, mu Malembo, i. . .

⁴⁰ Nomba, mu lukuta muno, twalikwata utubungwe utwasankanishiwa utwa misango yonse. Bamo muli bena, ba Protestanti, bamo ba Katolika, kabili tulakwata na ba Yuda abo besa muno, balya ba Yuda ba Othodox. Ulya e mulandu wine tulaita fwebene umupwilapo “abashaba icilonganino.”

⁴¹ Kabili nomba, pa kutila mwingeluka, tulesha, pa—pali ulu lukuta, ukuba ulukuta ulwa mu Malembo, ukwikala fye na

Baibele. Konse uko Baibele isosa icintu icili conse, tulakonka cilya filya fine fye muli ulyo musango. Nomba, ulukuta ulwantanshi, kabili imwe bonse mwe Benakristu na imwe bakapyunga muli no kusumina ukutula Ili lyashi ilya kale ilya Lukuta ulwa ntanshi. Ifwe bonse twalishiba cilya. Ici ni filya fine fye icacitike.

⁴² Nalendela kuli shimapepo, shimapepo wa ku Katolika uwikala kuno pa musebo, ili line. Kabili atile, “Mr. Branham,” atile, “bushe iwe ta—tawaba Katolika atemwa Protestanti?”

Natile, “Protestanti.”

Atile, “Kanshi mulatususha ifwe.”

⁴³ Natile, “Iyo, mukwai. Ine nshisusha—nshisusha abantu, cena lu—lukuta, isambilisho ilya lukuta.”

Atile, “Bushe waba, kanshi, ulaita we mwine Baptist atemwa Prebysterian?”

Natile, “Iyo, mukwai. Umwinakristu fye.”

⁴⁴ Kabili atile, “Cisuma, nilwisa uko upanga umusango obe uwesambilisho? Ukuba Umwinakristu, iwe ulingile ukukwata umufula apakupangile sambilisho.”

Natile, “Cilya cishinka.” Natile, “Cena ni Baibele.”

“Cisuma,” atile, “ilya lyashi ilya kale ilya lukuta lwa Katolika.”

Kabili natile, “Cisuma, bushe caba, abatumwa bali ni ba katolika?”

Atile, “Ee, mukwai.”

⁴⁵ Natile, “Cisuma. Ndi no kusumina ukutula cilya cishinka.” Ena. . . Natile, “Kanshi cinshi imwe ta mwikalila pamo na Malembo?”

⁴⁶ Atile, “Ulemona, Kristu apele ulukuta Lwakwe amaka ku kupilibula Amalembo inshita ili yonse balefwaya ukucita.”

⁴⁷ “Cisuma,” natile, “lyena imwe mwaliplibula Yena, kabili mwaliyakwata ifyo mwayakwata ilelo?”

Atile, “Ee, mukwai.”

⁴⁸ Natile, “Kanshi, ndefwaya ukukwipusha icintu cimo. Lyena Kristu talingile ukusekelela pali Lwena, pantu pa Lukuta ulwantanshi, Ena alipongolwelepo Umupashi wa Mushilo. Bena balyundepe abalwele, no kubusha abafwa, no kutamfya ifiwa, no kucite fikalamba, ifisungusho ifyapulamo, ukupitila mwi Sambilisho ilya Lukuta ulwa ntanshi ulwa katolika. Kabili fyena tafyamonekapo mu lukuta lwa Katolika ukutula ilyo bapilibwile Isambilisho.”

⁴⁹ Nomba, lekeni tubwelelemo no kuba ba katolika abantendekelo. Lekeni tubwelelemo no kuba ifyo Baibele isosa ifyo bena bali. Kristu aendele pamo na balya. Ulya e mulandu

wine, mwe banandi, ukutila tatwasha ukwebaula ulukuta ululi lonse, abantu abali bonse mu lukuta, lelo twesha kulusunga fye nge fyo Baibele yasosa.

⁵⁰ Nomba, muli Baibele, tamwatalile ukubapo akanya akatalile ukubatishiwa. Takwatalile ukubapo akanya akasanshilwe, apali ponse muli Baibele. Lelo apa epantu cibebele muli Baibele, itila, “Baletele abana kuli Yesu, pa kutila Engabika iminwe Yakwe pali bena no kubapala.” Kabili Atile, “Lekeni abana banono bese kuli Ine, kabili mwibakanya, pantu ababe fi Bufumu bwakwa Lesa wabo.” Nomba cilya cishinka nganshi. Nomba, e ico kanshi, tulaleta abana banono no kubapela ukufuma mu maboko yaba nyinabo, atemwa shibo, kuli Shifwe uwa mu Mulu, kabili no kubapela mukushishiwa, mu bufumacumi ubwine bwine.

⁵¹ Abana bandi, ni nkwata babili, na nomba, abo abashatala ababatishiwa na ino ine nshita, pantu bena balishishiwa fye. Nalikwata umwana mu Bukata, uyo washishiwe fye, tabatishiwe.

⁵² Pantu, ulubatiso lwaba ku kulekelelwa kwa membu, mwamona, ukulangisho kutila na mulapila. Kalya kanya takacitapo nangu cimo ica kulapililapo. Kena kanya, ukufyalwa fye muno mwi sonde. Kena takakwete amaka aya kwishila muno, mwamona, kabili takakwata ulubembu nangu lumo. Ilyo Kristu afwile pa Lupanda, Ena afwile ukusenda ulubembu lwe sonde. Mpaka aka kanya kacite cintu cimo ica kulapililapo, Umulopa wa kwa Yesu Kristu ulacite cikonsolwelo.

⁵³ Lelo nomba nyina kabili na wishu, abafyashi, na bakwata insambu ukuleta akanya, no kukapela ukukabwesha kuli Lesa, akanya ako akapelwe kuli bena na Lesa.

⁵⁴ Hanna mwi tempile. Alilaile. Ali ni ngu'mba. Alikotele. Ena takwete abana. Alipepele mubufuma cumi nganshi pa cipailo, mpaka shimapepo alile kuli ena no kumupela umulandu wa kukolwa. Ena alebikisha no kulila, pa cipailo, kuli Lesa ku kumupela akanya. Kabili atile, “Lesa, nga Muli no kumpela umwana, ndi no kwisa mubwesha kuli ino ncende no kumupela kuli Imwe.”

⁵⁵ Ba nacifyashi, ulya e musango mukwatilemo umwana wenu. Lesa alimupela imwe umwana wenu. Caba fye umusango umo wine nge fyo Wene apele Hanna umwana wakwe. Kabili no mba muleleta abana benu ukubabweseshamo muno bushiku, kwi tempile, nga filya Hanna acitile Samwele umunono, nao, mu mulimo uwa ku mushisha. Nomba, tuleshisha no kupela abana benu ku babweseshamo, mwi pepo, kuli Lesa Uyo uwapele ena kuli imwe. Kabili ndepepa ukutila aba balumendo abanono na bakashana abo abemine kuno muno bushiku, bakesaba

bakasesema na bakasesema abanakashi nga Samwele, ali uwakale, kuli Shikulu, ukutula imwe mulebapela ukubabweseshamo.

Nomba, nga cakutula ibumba lili no kukontamika imitwe yabo pakashita fye.

⁵⁶ Mwebatemwikwa nganshi kabili Lesa uwawamisha, tulepalama icipuna Cenu ica nkumbu no luse, ino ora, ku nkulo iyo ileisa panuma ilyo tukaya. Aba bantu abanono abeminine, kabili bena na babekatilila—ukubekatilila. Nababekatilila, muno bushiku, mu maboko yaba nyinabo na mu maboko yaba shibo. Bena ni mbuto iya nkulo ya mailo. Ukuba bashininkisha ukutula balekwata ukutendeka ukwa linga, aba banyinabo na bashibo baleleta aba banono kuno kukushishiwa, ukupela ubumi bwabo ubunono kuli Lesa uwa mweo.

⁵⁷ Tata, ba pastor na ine twaisa kuntanshi kuno, no kupela aba bana kuli Imwe mwi pepo ilya kushisha. Bapaleni, Shifwe. Tulepepa ukutula Imwe mwalabapala, ku kuba aba bomfi Benu abanono. Lekeni bekale inshiku ishing, ubumi ubwa nsansa pano pe sonde, kabili bakamone Ukwisa ukwa kwa Shikulu Yesu. Te cilya fye ceka, lekeni bekale inshita itali, abatuntulu, ubumi ubwansansa, no kuba ababomfi Benu. Lekeni Imwe mulebatungulula. Lekeni Imwe mukapange bakashimikila, bakemba, bakabila wa mbila nsuma, ba minshoni, aba mailo, ukufuma kuli aba bana, nga kukabako ubwa mailo ubukesha. Peni ifi, Shikulu. Twalabashisha kuli Imwe mubusuma ubo twaishibilamo, ukulingana na Malembo Yenu ayo Imwe mwatushila, Icebo ca Mushilo.

⁵⁸ Icili, calilembwa mwi Buku ilya kulekesha ilya Baibele, “Les akesa fumyamo mwi Buku Iya Mweo, kuli ulyo muntu ukafumyako Icebo ukufuma kuli Ici, atemwa ukulundako icebo cimo kuli Cena.” Tuleiluka, lyena, ilya Baibele Cebo icakwa Lesa ica mushilo. Kabili ifwe teti tulundeko icintu cimo kuli Cena, atemwa ukufumyako icintu cimo kuli Cena. E ico kanshi, Shikulu, tule Cileka umusango fye Imwe mwa Cipela kuli ifwe, no kusambilisha Cena, no kwesha ukwikala Cena, ku nkumbu Shenu.

⁵⁹ Ilyo, tuleshisha aba bana, nge fyo ba baletete kuli Yesu mu nshiku isha kale. Nga Ena ali pano pe sonde muno bushiku, mu musango wa bu mubili, aba ba nyinabo na ba shibo nga ba cibutukila pa nkasa Shakwe, no kubaleta aba banono. Kabili Ena kuti abika indupi Shakwe pali bena no kubapala. Imwe na mwikala ku kuboko kwa kulyo kwa kwa mulopwe mu Mulu, muno bushiku, Shikulu Yesu. Kabili ifwe natushala pano, ngo mubomfi Wenu. Twalabika indupi shesu pali bena, mwi pepo kuli Imwe, ukutula Imwe mwalasenda ubumi bwabo ubunono no kububomfya ku bukata Bwenu. Mwi Shina lyakwa Yesu Kristu, twalomba ifi. Amen.

Baleteni. [Kalisha wa piano atendeka ukulisha *Baleteni*—Ka.]

⁶⁰ Naukwata umwana umunono? Ishina lyakwe ni nani? John. Ishina ilya kulekelesha, nkashi? [Nyina atila, “Meyer.”—Ka.] Meyer. Owe! Uyu ni John Meyer umunono, umwana umunono uo ifwe bonse twapepelepo, ubushiku bumbi. Uyu ali pano, pamo na ifwe, muno bushiku.

Natukontamike imitwe yesu.

⁶¹ Shikulu Yesu, nge fyo pastor Wenu pamo na ine twaiminina capamo, muno bushiku, ukusenda ukufuma mu maboko ya uyu nyina, aka kanya akanono, na wishi ulolekeshako. Ne fya kusubila ifikalamba kuli uyu mwana umunono, mu nshiku ishileisa. Ine nomba ndepela uyu Jonh Meyer umunono kuli Imwe, Shikulu, ku mulimo Wenu. Mwi Shina lyakwa Yesu Krist, tulemushisha kuli Lesa. Amen.

⁶² Lesa amupale. Lesa apale umwana umunono. No kumusunga uwa nsansa, ukuba i...?...

⁶³ Mukulekelesha, naisa. Ndetontonkanya walikwete akamwana akanono mu pepi fye pa nshita imo ine, lelo nshakeshibe. Ishina lyakwe ni nani? [Nyina atila, “Elisabeth Collins.”—Ka.] Elisabeth Collins. Cisuma. Nalimwishiba; ena aciposa. Ninjishiba. Mwamona? Lelo umunono Elisabeth Collins.

Natukontamike imitwe yesu.

⁶⁴ Shifwe uwa mu Mulu, lengeni uyu ukuba Hanna umunono umbi. Lengeni ena abe umubomfi kuli Shikulu. Mupaleni. Paleni ba wishi na ba nyina, mu yabo—mu nga’nda yabo. Kabili lekeni ekale ku bukata bwakwa Lesa. Peleni ici, Shikulu. Tulepela kuli Imwe, Elisabeth Collins, mu kushisha ukwa bumi bwakwe. Mwi Shina lyakwa Yesu Kristu. Amen.

Lesa akupale.

⁶⁵ Ndesunguka nga kuti bakuleta ku ntanshi? Bushe ni we? Ishina lyakwe ninani? [Nyina tila, “Davonna Gayle Stayton.”—Ka.] Davonna Gayle [“Stayton.”] Stayton. Cilya eco. Davonna Gayle.

⁶⁶ Uyu ni Davonna Gayle Stayton umunono. Ba nyina na bena elyo batendeke fye ukwisa mu lukuta, eflyo baba... bapokelele Umupashi wa Mushilo, ukubatishiwa.

Natukontamike imitwe yesu.

⁶⁷ Shifwe uwa mu Mulu, tulekumbwa ukushipa ukwa uyu nyina umunono na wishi, ena ukwisa, umusango bacitilamo, kabili no kulunduluka uko acita. Ifyo Imwe mwapala iyi, imitima iyinono iteku. Twapela kuli Imwe uyu mutemwikwa umunono, ukutula Mwalapa ubumi bwakwe ubunono, Shikulu. Kabili lekeni akabe umubomfi Wenu. Paleni bawishi na ba

nyina, capamo. Lekeni lyonse akakushiwe mu nga'nda ya Bwinakristu, mukusambilishiwa kwa kwa Lesa. Tulemupela kuli Imwe, mwi Shina lyakwa Yesu Kristu. Amen.

⁶⁸ Lesa akupale, we munono Davonna Stayton. Lesa akupale, Munyina Stayton.

⁶⁹ Ulishani, we munono umutemwikwa? Isa fye kuno, pali miniti? Huh? Kuti ine...Iwe wiminine fye apa pene, mutemwikwa, apa pene. Ishina lyakwe ni nani, munyina? [Munyina atila, "Hanna."—Ka.] Munyina Creech...Ube umunono...Ee. Niwe umunono Allen. Ukwishiba bwino, mwamona. Cisuma, uyu—uyu ni Hanna Creech umunono. Nalimo akansuminisha ine ukumukusha. Ena mukashana umunono umusuma.

Natukontamike imitwe yesu.

⁷⁰ Shifwe uwa mu Mulu, tulepela kuli Imwe uyu mwana umunono, nomba pankasa shaba nyina. Kabili tulepepa, Shifwe uwa mu Mulu, ukutila Imwe muli no kumupala no kumulenga ukuba icibombelo ca bumi mu Bufumu Bwenu. Paleni ba wishi na ba nyina. Lekeni umwana akakushiwe mu nga'nda ya Bwinakristu, mukusambilishiwa kwa kwa Lesa. Twabika indupi shesu pali ena no kumushishisha kuli Imwe, ubumi bwakwe ubunono, ku mulimo uwa kuli Imwe. Mwi Shina lyakwa Yesu Kristu. Amen.

Lesa akupale, muno lucelo. Lesa akupale!

⁷¹ Bushe ena taleisa? Ishina lyakwe ninani? Cinshi? Don? ["Don...?...Benjamin."] Benjamin. Benjamin. ["Cisuma. Benjamin umunono."] Uyu ni Benjamin...?...["Cilya eflyo cili."] Umunono munyina na nkashi.

Natukontamike imitwe yesu.

⁷² Shifwe uwa mu Mulu, ilyo tulepela kuli Imwe uyu mutemwikwa umunono, lelo nomba umunono sana, Shikulu, ukwishiba icilecitika. Lelo Imwe mwalishiba ifintu fyonse. Tulepepa ukutila Imwe mwalapala ubumi bwakwe ubunono, Shikulu. Paleni inga'nda yakwe. Kabili, Shikulu, lekeni uyu mwana umunono ekale ku bukata bwakwa Lesa, ubusuma, ubumi ubutali ubwansansa; nga cingacitwa, akamone Ukwisa kwa kwa Shikulu Yesu. Peleni ci, Shikulu. Tulemushisha kuli Imwe, ku mulimo Wenu, mwi Shina lyakwa Yesu Kristu. Amen.

⁷³ Kabili ulya ali no...[Umo muntu atila, "Umulumendo."—Ka.] Ulya muntu umunono umusuma. Mwamona? Benjamin...?...Mwe, ifyo uyu ali umulumendo umukulu! Mwe!...?...Owe, mwe!

⁷⁴ Nomba, moneni. Umwana umunono alemulolekesha nganshi. Ni mwikatilila. Ishina? [Bawishi batila, "William Davis."—Ka]...?...Umunono William Davis. Mucine umuntu umunono uwatemwikwa, cisuma, ku muntu umunono.

Natukontamike imitwe yesu.

⁷⁵ Shikulu Yesu, tulepela kuli Imwe, umutemwikwa umulumendo umunono, ku mulimo Wenu. Ba nyina na bawishi ukumuleta, Shikulu, pakutila engabomfiwa ku bukata bwakwa Lesa. Nomba, e ico kanshi, Shikulu, ukubelenga ukufuma ku nshiku sha kale, Ena abikile indupi Shakwe pa twana utunono ngo tu no kutupala. Indupi shesu shibusu ukwimininako Ishakwe. Lelo tulelomba mwi Shina Lyakwe, no kupela uyu mwana kuli Imwe, ku bumi bwa mulimo, mwi Shina lyakwa Yesu Kristu. Ameni.

Lesa akupale! [Wishi atila, “Lesa akupale, pastor.”—Ka.]

⁷⁶ Mrs Bowers...?. . .Pano, umutemwikwa, ishina lyobe ni ani? Owe, mwe! [Umuntu umo atila, “Sussie. Sussie nakwata ishina.”—Ka.] Moneni nga nakwata ishina. Nalabo wansansa ku kukwikatilila. Iwe uli umulumendo umunono umusuma. Umunono Sussie Bate.

Natukontamike imitwe yesu.

⁷⁷ Shifwe uwa mu Mulu, uyu mukashana umunono uwa menso aya buta...?. . .Ukwabula ukwishiba icili ku ntanshi ya musebo; tapali nangu umo muli ifwe uwa ishiba. Lelo, wishu na nyina, balefwaya ena ukwikala mu nshila iya kafyefye kabili iya fyenenkana. Kabili icayemba icibombelo icinono nge ci, ifyo Satana engatemwa ukupanga icongo. Lelo bena na ba muleta, pa kutila Satana enga talushiwa ukufuma kuli ena. Fiseni ubumi bwakwe ubunono, Shikulu, ku mulimo Wenu. Mwi Shina Iya kwa Yesu Kristu twalomba ifi. Ameni.

Lesa akupale, we mukashana umunono! . . .?. . .Cisuma.

Bashuka, bashuka,
Abekala umo mwine;
Bashuka, bashuka,
Abekala umo mwine.

⁷⁸ Owe, musango nshi...Bushe ta mwatemwa abana abanono? Nga bantu tabatemwa abana banono, kwalibako icintu cimo icalubana. Yesu atile, “Kano fye mwapilibulwa no kuba nga umo uwa aba bana banono, tamwakengilemo mu Bufumu.” Takuli nangu umo.

⁷⁹ Wishu nakwata utubana utunono tubili utukashana kunuma kulya, nomba, acilafwaya ukutuleta. Nacimweba, “Baleteni ili line fye.” Mwamona?

⁸⁰ “Kano fye mwapilibulwa no kuba nga ba bana abanono.” Namwishiba cinshi? Kuti mwalenga ukumfwa ububi imyumfwile yabo inono. Ba mayo na batata balishiba, inshita ishingil balaba mu bwafya, balabakapa. Cinshi, ba miniti babili, amaboko yabo ayanono yali fye pali imwe, no kulabako fyonse pali cena. Kabili ulya e musango tulingile ukucitilamo. Te

mulandu icilecitika, tulingile twaba aba kubelela uluse kabili ne cikuku, kuli umo no mubiye, kabili—kabili—kabili ukuba nga filya, ukuba nga bana abanono, ukufwaya uku—ukubelela uluse no kulabako, kabili—kabili nga filya. Filya eflyo ifwe tuli— ifwe tulingile ukucita. Elyo kabili ilyo twacita nga filya, tuleisa mupepi ku Bufumu bwakwa Lesa lyena.

⁸¹ Ndecetekela abakashana abanono babili baba nga ba nsoni. Ba nyina na bawishi balingile ukwenda pamo nabo. Cisuma, cilya cintu cawama nganshi. Twalitemwa fye cilya. Twalitemwa abakashana aba nsoni. Te lingi line mukamona umo uwinga cita...Owe, aba ni balya abakashana abanono bakemba. Bushe te bo? Bushe aba ni balya abemba? Nacitontonkanya ni bena. Cisuma, mukwai.

⁸² Nomba, ishina lyobe ni wani? [Umukashana atila, “Ruth.”—Ka.] Ruth. Cilya cisuma nganshi. Ruth lishina ilisuma sana. Nalilitemwa, nalilitemwa bwino nganshi. Nomba, kabili inga lilya ishina lya kulekelesha? Ni...[Umo muntu atila, “Myers.”] Myers, umunono Ruth Myers, ena ni umo uwa bakemba besu abanono muno. Bushe bena ni ba mpundu? Cilemoneka kwati eflyo cili, bushe bena tabali?

⁸³ Mwe Shifwe uwa mu Mulu, tulepela kuli Imwe uyu mukashana umunono, uyo ba wishu na ba nyina balesosa ukutula tatala ukushishiwa mu musango uli onse ku mulimo na ku Bufumu bwakwa Lesa. Tulebika indupi shesu pali Ruth umunono, muno bushiku, umunono Ruth Myers, kabili tulelomba ukutula Amaka ayakwa Lesa Impalume, Uyo uwa mupela italanta ilya kwimba, ali no kutwalilila ukumupala. Kabili lekeni ubumi bwakwe bube ubwashishiwa kuli Imwe, inshiku shonse isho ali no kuba pano pe sonde. Twapela ena kuli Imwe, mwi Shina lyakwa Yesu Kristu.

⁸⁴ Nge shina lyakwa nkashi umunono ni nani? Loyce? Cisuma, Loyce umunono. Mwe!

⁸⁵ Shifwe uwa mu Mulu, tulebika indupi shesu pali Loyce umunono, nao wine ne talanta mu cimo cabwaice, ku kwimba Imbila nsuma. Paleni amatalanta ya aba bana banono, Shikulu. Kabili nomba ubumi bwabo buleshishiwa kuli Imwe, ku bafyashi babo. Ili line, Shikulu, bena bakaba abakalamba abalinga ku kubatishiwa. Ilyo bena bakatendeka ukutendeka ukumona cilye caba icilubo, ne fintu, no kutendeka ukucita ifya lubana, lyena balingile ukulapila no kubatishiwa. Mpaka ilya nshita ikese, Shikulu, twabashishisha kuli Imwe. Lekeni Imwe mubomfye amatalanta yabo ku bukata Bwenu. Bomfyeni ubumi bwabo, ukwikala inshita itali, ubumi ubwa nsansa, ukubombela Imwe. Tuleshisha uyu mukashana umunono kuli Imwe, mwi Shina lyakwa Yesu Kristu. Amen.

⁸⁶ Lesa akupale. Kabiye, kabili leka Lesa abe na iwe, kabili lyonse alekupala muli fyonse ifyo lecita.

Cilya cili fye bwino, Munyina Neville.

Owe, ine—ndetontonkanya fye bali fye abayemba nganshi!
Ine. . .

⁸⁷ Abakashana bandi baletendeka ukuba akalamba nombamba, e ico ningile fye ngo wa ku. . . nalebasenda pa mabeya. Lelo bena bali nga ba kumbika pa mabeya nombamba, bena bakalamba nganshi—nganshi; Becky, maka maka, umukashana umukalamba sana.

⁸⁸ Nombamba lekeni twisule Icebo cakwa Shikulu, muli Mateo 15. . . atemwa icipandwa ca 5. Kabili twalabelenga fye iciputulwa, elyo kabili nalafumya ukufuma muli ci, Shikulu ngasuminisha, isambililo ilinono nalimo ama miniti ikumi limo na fisano, amakumi yabili. Elyo twalaisa tukwate umulalilo, no kusambana ku nkasa, no mulimo wa lubatisho, calatusendela nalimo ukushinta naini sate, lyena, atemwa pantanshiko panono, no kupwisha. Kuti natemwa ukutendeka ukufuma pa cipandwa ca 5, pa vesi ya 12.

Sekeleleni, no kwanga ukwapulamo; pantu icilambu cenu cikalamba mu mulu; pantu efyo balamete. . . bakasesema abantanshi.

Imwe muli mucele wa pano isonde: lelo umucele nga nausunduka, kuti waloweshiwa ku nshi? tauwamine cintu kabili iyo, kano kuposwa kunse, no. . . kunyantaulwa ku bantu.

Imwe muli lubuuto lwa pa no isonde. Umusumba uwa bikwa pa mulu wa lupili tawinga fiswa.

Nangu bantu tabasanike inyali, no kukupikapo icipe, lelo baiteka pa cakutekapo inyali; nayo yabalikila bonse abali mu nga'nda.

Efyo ulubuuto lwenu lulengeni lubalikile ku cinso ca bantu, ukuti bamone imilimo yenu isuma, no kucindika Shinwe wenu wa mu mulu.

⁸⁹ Kuti natemwa ukusenda i—isambililo ukufuma muli ilya vesi ya kulekelesha palya, iyo ili vesi 16: *Lengeni Ulubuuto Lwenu Lubalikile Ku Cinso Ca Bantu*. “Leken i ulubuuto lwenu lubalike ku bantu, pa kutila bengamona imilimo yenu isuma, no kucindika Shinwe uwa mu Mulu.”

⁹⁰ Tulesanga, mu Malembo, ukutla kuli ififulo fibili ifyo abantu babili abapusana balandile palwa kulekelelwa. Kabili ena muli bena ali ni Paulo, kabili umbi ali ni Petro. Paulo Washila na Petro Washila; kabili Paulo alelumgamika Abraham ku citetekelo, kabili Petro alemulungamika ku milimo. Petro asosele ukutla alungamikilwe ku milimo yakwe. Paulo atile

ena alungamikilwe ku citetekelo cakwe. Nomba, bena tabalepililikana umo no mubiye. Bena balelolekesha kuli cena mu fishinka fibili ifya pusana. Kabili Paulo alelanda pa citetekelo cakwa Abraham, cilya eco Lesa amwene muli Abraham. Kabili Petro alelanda pa milimo yakwe iyo yalandile pa citetekelo cakwe. E ico calilembwa, “Nangisheni imilimo yenu ukwabula icitetekelo cenu, kabili nala mulangisha imilimo yenu ku citetekelo candi.” Nomba, e ico kanshi, Paulo, ukumona ico alelandapo, kabili ne fyo Lesa amwene. Kabili Petro alelanda pa fyo muntu amwene, kabili, pantu, ngo muntu nakwata icitetekelo, ali no kubomba nga cena. Ubumi bwakwe buli no kucilangisha kuli bambi.

⁹¹ E ico nalacita, ndefwaya ukulanda pali cilya muno bushiku, “Ukulenga Ulubuuto lwesu ukubalika.”

⁹² Nomba, pali aya ama miniti ayanono, nshilefwaya fye ukwiminina kuno ukumonwa fye atemwa ukungumfwa. Cilya teti cibe icalungama. Lelo, nalimo, Lesa ukungafwa, nalimo kuti twalanda amashiwi pa cintu cimo ayo ayali no kutwikusha, ayo ayali no kutwafwilisha, ifyo kutila kuti twacita bwino no kwikala ubumi busuma. Ndi uwashininkisha cilya eco tubelele kuno, ku kukwata ukulungamikwa no kupelwa ukwiluka pafyo tulingile ukucita ku kutulenga ukuba Abenakristu abasuma. Nga kuliko icintu cimo mu bumi bwandi ico nkabila, caba ukuba Umwinakristu umusuma ukucila ifyo naba. Kabili ndi uwashininkusha ukutila cilya e kulila kwa mutima wa mweo uuli onse uli muno muno bushiku, caba ukuba Umwinakristu umusuma.

⁹³ Inshita imo iya kale, naleya ukupita mu musebo, no kulaensha ulubilo sana ukubutukisha, kabili nalelolekesha nge fyo ncita lyonse, ne mwine, ukwensha. Kabili kwaba ukwensha ukwa kuba weka ilyo uleensha we mwine. Teti wisule icilimba, kano fye kuliko ukusuntinkana kwa ndupwa uko wingomfwa inyimbo sha bukapepa, pantu cena fintu fyonse ifyo finga fumya Umupashi wine ukufuma muli iwe.

⁹⁴ Kabili konse uko nja, panuma ilyo nakulilako panono, cinshi, ndasenda akamwina akanono aka mapepala. Kabili ilyo Shikulu asokolola icintu cimo kuli ine, ndacilemba fye. Kabili ine nalilemba na pa cituli ca mfuti yandi, mu mitengo, ne cipolopolo. Kabili ne fintu ifya musango filya, ukukwata fye itontonkanyo ilyo ilyapelwa kuli ine. Ukusenda iciputulwa cakasalu ukufuma ku fya kufwala fyandi, atemwa icintu cimo, no kulemba pali kena. Icintu cimo na cimbi, ku kusunga Imbila mu mano yandi.

⁹⁵ Kabili elyo ndeensha, muli uyu musebo, nalimwene icipampa icakulangilikako icikalamba nganshi ica yemba. Kabili ilingile line, namwishiba, balikwata ifintu ifingi nganshi ifyo bakambatika pali ifi fipampa ifya kulangililako,

lelo nshatala monapo ifintu fya musango filya pali ici cipampa icakulangilako. Ilingi line balakwata ifikope ifya—ifya banakashi abafwele citika, atemwa icintu na cimbi, ukusabankanya umusango umo uwafwaka, atemwa—atemwa whiskey, atemwa ubwalwa, atemwa icintu cimo, ifipampa ifya kulangililako ifikalamba ifibeka. Lelo ku kupapushiwa kwandi, ku kulolekesha kwandi ukwa ntanshi, caishile ntemuna, pantu cena tacakambatikwe ne cintu cimo na cimbi. Ifiko tafyali pali cena. Kabili nalibwekeshepo ukulolekesha, ku kumona.

⁹⁶ Cali icipampa icaemba. Kabili cabikilwe pa ncende iyalinga, palya fye, ilyo mwakoneka pali iyi kona, imwe teti mukane ukukana mona icishibilo. Kabili ukupapushiwa kwandi, calikwete ishiwi limo ilyalembelwe pali cena, “Insala?” Cali fye, “Insala?” Cilya fye ceka ecalipo. Elyo namwene pa ntanshiko panono pe samba lya cipampa, palembelwe, “Ba mailoshi batatu ku ntanshi.” “Insala? Ba mailoshi batatu ku ntanshi.”

⁹⁷ Cisuma, natendeke ukusoma palwa cilya. Abantu tabali abengi nganshi. . . Ilingi line, nga na bakwata umwa kulila ku ntanshi, bena—bena balesha ukushitisha ukucila umunabo; icikope, imipusa yanama ikulu iyasalulwa, kabili na fimbipo. Kabili nga mwaingilamo, imwe ilingi line ta musanga icintu nangu cimo nge fyo bacishibishe, lelo cali fye u—ukusabankanya. Lelo ici camoneke ukukwata ukupalama ukwaibela.

⁹⁸ Kabili twalishiba ukutula ubushiku ubo tuleikalamo, cilaleta ubusuma ku kusabankanya. Kabili tulesanga ukutula, ukuti, aba bantu abalekwata uku kulunduluka ukukalamba mu makwebo bena—bena baume abakalamba aba fya kusabankanya. Bena—bena balakubika pa bunkolanya. Balafikambatika pa fipampa, ukuli konse uko benga cita, ku kwishibisha amakwebo yabo. “Mulepepa *uyu*; tamwaba icushi icakulenga ukukola.” Kabili, “Icacusushilako ca muntu utontonkanya,” kabili no twakutemwinako tumbi utwa muntu, atemwa icintu cimo icapala filya. Ica. . . Kabili i. . . “Ikaleni abacincila, inshita itali,” no bwalwa bwabo. Kabili ne fintu fyonse nga filya, fyena kusabankanya. Kabili balafumyapo ifingi ifya misonko yabo, pa mulandu fye wa fya kusabankanya. Kabili cena mucine cilapela ukulunduluka.

⁹⁹ E ico nga cilaleta ukulunduluka, kuli cilya, ndatendeka ukutontonkanya, “Lyena cinshi teti Ubwinakristu teti bulunduluke nga kwasabankanishiwa?”

¹⁰⁰ Cisuma, natontonkenye, kanshi, “Inga—ingo kusabankanya ni cinshi?” Mulingile ukukwata icintu cimo ico caba icapusanako panono ukufuma kufyo abashala bakwata, atemwa nga caba fye icaseka, nge fintu ifya mwi sonde,

tacakatale ukutemuna amatontonkanyo ya bantu. Nomba, ngo muntu alefwaya motoka, ena alingile ukucilila cilya ica kulangililako. Lelo nga ena ali ne nsala, ena nga alefwaya cilya icishibilo.

¹⁰¹ E ico ndecetekela ukutila Umwinakristu cipampa cakwa Lesa ica kusabankanishishako. Ndecetekela ukutila cila umo muli ifwe tuli cipampa ca kusabankanishishako cakwa Lesa. Kabili tatulingile ukucita ifya kucita cita ifingi palwa cena, nge fyo tucita. Ikaleni fye ubumi ubwa kutila bukalinga abantu ukukwata ukuba nga imwe.

¹⁰² Nomba, nalimwene pali ici cipampa ica kusabankanishishako, ici cimo, tacalandile pali cimbi, icintu nangu cimo, lelo caipwische fye ilipusho, nga uli ne “Nsala?” Kabili imwe te kuti mushitsho umuntu uli onse icintu icili conse icakulya kano fye bali ne nsala. Icintu ca ntanshi kulyo kusabankanya ifyo kucita, ulya muntu ulepita alingile ukukumona.

¹⁰³ Nomba, umusango fye umo uo isonde likatala ukumona Kristu ni lilya ilyo ena, bena, bale Cimona muli imwe na ine. Ulya e musango fye umo uo bakatala ukumona Kristu. Kampingu wabo—wabo alifwa icitu ku kwingila kwa kasuba, ku bwite bwa fyuni, ku mabula, kabili—kabili ifyani, kabili na maluba; kabili ne nyimbo, kabili ne Mbila na fimbipo, ifyo tuipekisha panuma ilyo twasanga Kristu. Lelo, mpaka twafika pa cifulo apo tulelangisha Kristu!

¹⁰⁴ Nomba, ibukisheni ukutila. Cila umo muli imwe, ukufuma ino nshita ya bushiku ukuya pa ntanshi, ibukisheni, imwe muli ifipampa ifya kusabankanishishako fyakwa Lesa. Kabili imwe muli—imwe muli icipe icakwa Lesa ica kusabankanishishako. Nomba, isonde lili no kulolekesha pali imwe, ukumona ifyo Kristu aba. E ico tatulefwaya ukukambatikapo ifintu ifingi palya, ifyo fipelo bunte pa fintu ifyo tatwaba mucine cine. Lekeneni ntanshi tube cilya. Elyo ilyo twaba cilya, lyena isonde li li no kumona Kristu muli imwe na ine.

¹⁰⁵ Icintu ca ntanshi, cakutila, ukusabankanya ukuli konse, umuntu alingile uku kumona.

¹⁰⁶ Elyo, icintu icikonkapo, balingile ukucifwaya cena. Nomba, nga ba cimona cena kabili tabalecifwaya cena, lyena cilya cintu cimbi. Lelo imwe tamubikile ukusabankanya ukwa fye palya.

¹⁰⁷ Lelo nga bena, intanshi, balingile uku kumona, elyo kabili tulingile uku kulenga ukuba ukwa kutemuna nganshi kuli bena. Owe, ndesubila tulemona cilya, ukutemuna ukwine kwine ukwepusukilo, ifyo kucita ku muntu. Tulingile twatemuna isonde kuli Kristu. Kabili Imbila nsuma yalikhwata ukutemuna ukwine kwine. Lilingile ukucita kuli balya abo

abali ne nsala ya pali Lesa. Lyena litemuna fye balya abo abali ne nsala ne cilaka, kabili balya ebo twilako kunse. “Takuli umuntu uwingesa kuli Ine, kano Tata amukula.”

¹⁰⁸ Lelo kwalibako abengi nganshi abo Tata akula, kabili bali ne nsala ne cilaka ica kusanga Lesa, kabili tabaishiba ukwa ku musanga Wene, pantu balya abalingile ukuba ifipampa ifya kwishibishako balikantaikwa nganshi ne fintu ifya mwisonde, mpaka bena tekuti bamone nga balikwata na fimbi ifingi ukucila ifyo bakwata ifyo tabalaisa kuli Wene. Balekala nge sonde. Balandi nge sonde. Balemba inyimbo shimo shine isho isonde licita. Balafwala nge sonde, ndepilibula, maka maka mu banakashi. Kabili balacita nge sonde. Balaya mu ncende isha mwi sonde. Balaya mukusangwa ku fya kusansamusha fye sonde.

¹⁰⁹ Umuntu umo atile kuli ine, ubushiku bumbi, pali kapyunga umo. Kabili nalitemwa ulya muntu. Tapali ukutwishika lelo ifyo ena aba umuntu umukalamba. Atile, “Lelo atile, ukuti—ukuti iwe ni we kakunkuluka wamushilo,” kuli ine, ukutila nali kakunkuluka wa mushilo.

¹¹⁰ Natile, “Cisuma, ine—ine—nshiletontokanya ukuti efyo naba. Lelo,” natile, “Ine—ndefwaya ukuba uwa mushilo. Kabili nga cakutila Shikulu alitalile ukunjeba uku kunkuluka, ndemoni kuli nakunkuluka. Lelo ine—ndefwaya ukuba uwa mushilo, nangu cibe fyo, ukwikala ubumi ubwa mushilo, cipilibula *ukusanguluka* kuli Lesa.”

¹¹¹ “Kabili e ico atile, cisuma, ukutila iwe ulaya kunse, ku fyalo fya kutali, kabili ukushinguluka nga filya, no kuilenga we mwine ukuba minshoni. Takuli ulukuta nangu lumo ulwakutuma, kabili iwe waliipangile fye we mwine minshoni palobe weka.”

¹¹² “Cisuma,” natile, “nga nali ipanga ukuba minshoni, cena tekuti citale ukutemuna amano aye sonde, pantu ukutila tabalelelekesha kuli cilya. Bena balelelela Kristu.”

¹¹³ Kabili tulesanga ukutila, ukuti, balya baume na bantu abo abatontokanya filya fintu.

Kwaba amabumba yabili ayapusana. Lesa alikwata ama bumba yabili aya pusana.

¹¹⁴ Kwaba abaume abo Lesa abomfya ukwikala pa mushi, no kufya abalwele, no kushika abafwa, no kufyompa utunya, no kufya abana babo, kabili na fimbipo nga filya. Abengi muli balya abaume tabaishiba ifyo caba ukusenda ulupanga, no kuya kunse kulya no lupanga ulwa kwikata na maboko yabili ku ntanshi ya bulwi. Bena tabaishiba ifyo ubulwi bwaba, ku kulwisha umulwani. Baya kunse kuno, kabili bena baume abacenjela, bakasambilila ba fya bulesa, abaume abalumbukwa, abo abengeminina pamo, ukupela Imbila iyo ili

fye iya tantikwa bwino, kabili na cimbi kuti balanda no lulimi ulwa kutila, mpaka webstar taishibe nangu panono ifyo bena balesosa. Balikwata ama degrees mu college, lelo cilya cili fye bwino ilyo mulelanda kwi bumba ilya basambilila balya abalefwaya fye ulukuta lwa kumwabo.

¹¹⁵ Lelo ilyo mwaya kunse kulya ku ntanshi ya bulwi, uko balya abaume bakwata ukucila cilya. Bena balingile ukumona Amaka ayakwa Lesa Impalume mukumonekela, nga te ifyo ta mwakatale ukushitisha cena kuli bena. Bena balingile ukumona Kristu mu kubuka Kwakwe.

¹¹⁶ Lelo, nomba, balya abaume tabaishiba ifyo caba ukwikatilila Ulupanga ulwa kwikata na maboko yabili, ukulwa icinso ne cinso no mulwani kulya. Uko ifiwa na bashinga'nga, na fyonse ifyashala, beminina kulya, no ku kushinina mu mbali shonse. Kabili uko abaume, abo ababelenga ilya Baibele, batila, "Nga Yesu Kristu aba cimo cine, mailo, no muyayaya, lekeni mone Mupashi wa Mushilo ukubomba nga filya Wacitile kunuma kulya." Mwamona? Kanshi te kuti musende a—amasambililo no kucita cilya.

¹¹⁷ Cena cisenda Amaka no kubuka kwa kwa Yesu Kristu ku kulangisha cilya. Ee. Kabili nomba filya eflyo abekala calo abansala bafwaya. Bena balingile ukumona Cena, kabili bena balingile ukufwaya Cena.

¹¹⁸ Kabili cilya e cintu cimo cine ino nko yakwata. Ulya e mulandu wine, muno bushiku, ukutula tukwete fyonse ifi fyakusoka ifya nkondo ya atomic, ni pa mulandu inko nashimona Cena, ino nko naicita, kabili taifwaya Cena. Kabili ulya e mulandu wine ukutula ubupingushi Ubwabulesa buli pali bena. Ni pa mulandu wa kutila na tulingwa mucakupimina.

¹¹⁹ Nalimwene uko Kateka wesu, Mr. Kennedy, Tom, ndecetekela ishina lyakwe lyaba, Kennedy, uyo uwatumine ici, bafilolo abengi, kulya pali iyi nkondo ya kupatulula umutundu. Ena atumine kulya imyanda ine na fimbipo, kulya ku kwa Kuso, ku kulesha iyi nkondo iya kupatulula kwa mutundu. Kabili ilyo apwishishe, ku mulimo wakwe onse, tabatumineko na bambi, ena alikwete filya fine imyanda mutanda na makumi mutanda na mutanda. Cena cali muli magazine iya *Time's*. Owe, nga bantu bali fye aba bumupashi, kuti bashibuka no kumona ifyo yaba "Imyanda mutanda na makumi mutanda na mutanda." Filya fine fye eflyo bakwete. Cilya cili muli *Time's* wa uno mweshi.

¹²⁰ Nomba, tulesanga ukutula, ukuti, mpaka abantu batendeka ukufwaya Lesa, mpaka abantu batendeka ukukwata icilaka! Yesu atile, "Balishuka abo abakwata insala ne cilaka cabulungami, pantu bakesushiwa." Nomba, imwe mulingile ukukwata insala ne cilaka pali Cena.

Ifwe tuli ifipampa fya kusabankanishishako fyakwa Kristu.

¹²¹ Kabili Kristu e utulipilila, pantu uku kulipilila kwa kuli Kristu. Kabili Ena alatupela Ubumi bwesu, ukulipilila Wene. Nomba, muntu uwa musango shani uo imwe mwingaba nga mwaliipilile umuntu umo? Muntu wa musango shani ifwe tulingile ukuba nga twali—twalilipililwa na Kristu? Ena alatupela ipusukilo? Ena alatupela ukundapwa kwesu. Ena alatupela ubutuntulu bwesu na maka. Ena alatupela ifya kulya fyesu. Ena alatupela amayanda yesu. Kanshi, ifwe tulalipililwa na Kristu. Kabili abantu ba pentecostal, abo abaisushiwa na Mupashi wa Mushilo, e bakalipilila bakwa Yesu Kristu. Bena balalipililwa na Yesu Kristu, no kupelwa Umupashi wa Mushilo, ukube cilangililo ku bantu.

¹²² Ni cinshi ico tulingile ukuba, ilelo? Ni kwisa uko lukuta lulingile ukuba, ilelo? Tulingile ukuba nganshi, mu mibele iya ifi, kuti calenga isonde lyonse ukufwaya ukuba nga ifwe. Pantu abaume balaya mu musebo no kusosa, “Ulya palya umwaume, ine limbi kuti nshisuminishanya nankwe, pe Sambilisho lyakwe ilya bukapepa. Lelo ndekweba icintu cimo, ulya Mwinakristu umwine mwine.” Kulingile kwaba abanakashi abaleenda mu musebo, balesosa, “Ena kuti amoneka ngo wakale. Ena limbi teti amoneke nga banakashi aba bonse abashala mu mona. Lelo kwalibako Umwinakristu umo muli uno musumba, nga kuliko umo, ulya uleya.” Pantu, ifwe tulalipililwa na Yesu Kristu. Ameni.

¹²³ Owe, muntu wa musango shani tulingile, tulingile ukuba, ngatuli ifipampa fyakusabakanishishako Fyakwe kabili tulalipililwa na Wene? Kanshi, muli Kristu, e Ulya tupokako Ubumi bwesu, kabili tupokako amaka yesu, kabili tupokako fyonse ifyo twakwata, fisa ukufuma kuli Kristu. Ena eu tulipilila. Owe, ndetasha nganshi pali cilya!

¹²⁴ E ico, ifwe tulingile ukuba nga Wene. Tulingile ukuba abacenjela ifyo tulecita, ifyo tulesosa, ifyo tucita mu bumi bwesu ubwa cila bushiku, pantu twalilipililwa na Kristu. Musango nshi tulingile ukwendelamo nga twalilipililwa na Kristu? Finshi ifyo tulingile ukusosa nga twalilipililwa na Kristu? Nga Umo muntu alose fibi pali ifwe, finshi ifyo tulingile ukusosa nga tulalipililwa na Kristu? Ifwe tulingile ukuba nga Kristu. Bushe tacili icalungama? [Ulukuta lwatila, “Ameni.”—Ka.]

¹²⁵ Nomba, nomba, kwaba fye cintu cimo...Kabili icintu cimbi ico tulingile ukucita, te cintu fye cimo, lelo icintu cimbi ico tulingile ukucita ifwe bakapyunga tulingile ukucita. Tulingile ukushimikila Imbila nsuma iyo iletemuna ku bansala.

126 Nomba, nga tuleshimikila Imbila nsuma iya mangalo, no kusosa ukutula, “Cisuma, mulingile ukwisa kucilonganino cesu. Twalikwata imyanda ine na bambi umwaka wapwile, mukabungwe kesu.” Cilya te co. “Nga mwaisa ku lukuta lwandi, atemwa mwaisaba me mbala uwa kulukuta lwandi, tuli no kumona ukutula imwe mwasungwa bwino mu i . . . ilyo mukesakota. Kabili mukabe membala uwa cishinka, caba kwati lifunde lyafya kusungisha, imwe mukesa sungwa bwino ilyo mukesa kota. Tuli no kumona kuli cilya.” Cilya nalyo line tacili ukutemuna.

127 Icintu ico tulingile ukucita caba ukushimikila Imbila nsuma iyo itemuna kwi sonde ilya nsala.

128 Nomba, musango nshi winga temwina kwi sonde ilya nsala ilyo ilishimona no ko bafuma, ifyo bena baba kabili no ko bena baleya, kano fye washimikila Imbila nsuma iyo isansabika Kristu mu mibele iya mweo, pano pene fye ukutushinguluka nomba? Te kuti tucicite. Takuli inshila imbi. Ifwe, kuti twailundamo, kuti twailunda kuli ba Mason, aba—Abantu Abaibela, atemwa umwakusendama umuli monse, ukuilunda umwa kusendama mumo kuti caba fye icisuma.

129 Lelo tulingile ukushimikila Imbila nsuma iyo itemuna ku bantu abansala, iyo ili no kwikata abo abakwete nsala ne cilaka ca bulungami. “Balishuka abo abakwata insala ne cilaka ca bulungami, pantu bakesushiwa.” Nomba, musango nshi bena bengaba? “Abalungami bakesushiwa. Ukwisushiwa na cinshi? Umupashi wa Mushilo.

130 Baibele itila, “Stefano ali umuntu uwaisushiwa . . .” Uwaisushiwa na cinshi? Uwaisushiwa na maka. Uwaisushiwa ne citetekelo. Uwaisushiwa no kutemwa. “Uwa isushiwa na Mupashi wa Mushilo.” Cilya e ca mulengele ifyo ali, ni pa mulandu alisushiwe na Mupashi wa Mushilo. Ena ali icipampa ica kusabankanishishako icituntulu icakwa Kristu.

131 Ilyo aiminine kulya, lulyo lucelo, mu filye fya Sanhedrin, kabili bali mupele umulandu. Batile, “Uyu muntu,” fyonse ifyo alecita. Kabili ena aliminine eka, ena fye eka, kulya ku cilye cikalamba ica Sanhedrin. Nalimo amakana yabili atemwa yatatu aya baYuda, atemwa amakana yasano, ukwiminina kulya no munwe uwalesontwa.

132 Baibele itila, ilyo aendele kulya, ukutula, “Icinsu cakwe camoneke nga Malaika.” Cilya tacilepilibula ukutula alikwete Ulubuuto ukubalika ukufuma ku cinso cakwe. Malaika kuti aba inkombe iyo yaishibe ico alelandapo. Stefano aendele kulya, ukukana tina imfwa. Ena tali no mwenso pa cintu icili conse, pantu alishibe ico alelandapo.

133 Nge fyo Paulo asosele, “Ninjishiba Uo nacetekelamo, kabili ndi uwashininkisha Ena ali uwalinga ukusunga cilya ico napela kuli Wene.”

¹³⁴ Lelo Stefano aile kulya, kuntanshi ya cilya icilye ca Sanhedrin, nge mpanga pakati ke bumba lya mimbulu, iyalekabila umulopa wakwe. Kabili bena bali mupele umulandu, no kusonto munwe uwa kupelesho umulandu pali ena. Cinshi ico ena acitile? Atile, “Mwe baume na ba munyina, Lesa uwa Bukata amonekele kuli shifwe, Abraham, ilyo ali acili mu Messopotamia, ilyo ena talaitwa.” Alitwalilile no kulisopolola, ilyashi lyonse ilyakwa Abraham, kabili ifyo kutila ukupitila muli ena ali no kuletamo Abenafyalo. Kabili ilyo aishilefika pa cifulo cimo... Lolekesheni pali ena, uwaisushiwa na Mupashi wa Mushilo. Bena, ukulolela, balifililwe fye ukulolela mpaka balibikile iminwe yabo pali ena. Atile, “Mwebatalama imikoshi, abashasembululwa mu mitima na mu matwi, imwe lyonse mulakana Mupashi wa Mushilo. Nge fyo ba shinwe bacitile, na imwe efyo mulecita.” Ena ali icipampa cakusabankanishishako cakwa Lesa.

¹³⁵ Kabili ilyo bamutobele amabwe kumfwa, bamuposele kunse ka musumba no kumumaula kumfwa na mabwe, ilyo alefwa, aimishe umutwe wakwe ku Mulu no kulomba ubwelelelo pali balya abalemupola amabwe, umusango umo wine ngefyo Yesu acitilemo pa lupanda.

¹³⁶ Elyo, Lesa alimwene icipampa cakwe icinono ica kusabankanishishako ukubikwa panshi. Stefano alolekeshe ku Mulu, atile, “Moneni, ni mona imyulu yaisuka, na Yesu naiminina ku kwakulyo kwa kwa Lesa.” Kabili ena alisendeme mu maboko yakwa Lesa. Ena ali icipampa cakusabankanishishako kwi sonde ilya nsala.

¹³⁷ Mwatila, “Cisuma, ni banga abaliko kulya? Imwe mwatila nalimo bali amakana yasano. Ni banga muli bena abapusushiwe?”

¹³⁸ Kwaliko umo. Ena tatalile ukusumina lilya line, lelo imyaka panuma. Aleluya! Ku cifulo cimo, ukongola kwenu takufwa. Kwaliko umo uwaikatilile ilaya, Sauli, ulyo mu Fariseo umunono uwaiminine kulya, ba mwipwishe no kupela bukamboni kumfwa yakwe. Lelo ilyo alimwene kulyo kusabankanya ukwa Maka aya kubuka ku bafwa kwakwa Kristu muli ulyo mulumendo umunono, tacatalile ukutaluka ukufuma kuli ena. Ulyo muntu umo wine, Paulo, ulyo waiminine kulya lulyo lucelo, atungulwile imyeo amakana amakumi kuli Kristu, pantu umuntu umo alefwaya ukupelo bumi bwakwe ukuba icipampa cakusabankanishishako kuli Yesu Kristu.

¹³⁹ Ni cinshi ico tulingile ukucita ilelo? Te mulandu, tatulingile ukukwata amabumba ayakulu. Tatulingile ukushimikila ku makana ikumi. Ifwe tatulingile nangu ukushimikila. Ifwe kuti twaba icipampa cakwa Lesa ica kusabankanishishako. Musango nshi mwishibe ukutila ubumi bwenu limbi kuti

bwatendeka umulumendo umo pa Mbila nsuma. Imwe bamo mwe baume abakalamba, moneni abanakashi abakalamba, ukutendeka umulumendo umo mwi bala kunse kulya, kuti anonka imyeo amakana ikumi kuli Kristu, pa mulandu wa kutila alimwene Kristu muli imwe, ukutula mwalilangishe Kristu kuli ena, mu Maka ayayanguka aya Mbila nsuma. Ee.

¹⁴⁰ Ndetontonkanya tulekabila Kristu. Ee, mukwai. Umusango fye umo tumwenamo Kristu nililya Wene ailangisha muli cila umo umu. Ndamona Kristu muli imwe. Mulamona Wene muli ine. Filya efyo tumona Kristu. Naisa mukulongana. Natendeka ukushimikila. Ndalolekesha abantu. Imwe kuti mwamona nga balefwaya atemwa iyo. Ama miniti fye ayanono. Imwe mulelekesha pe bumba lyenu. Imwe kuti mwalanda nga cakutula mulebatendwisha atemwa imwe ta mule cita. Mwamona? Kabili icintu ca ntanshi na mwishiba, mulabamona na bekala palya, ukwikatilila ku Cebo icili conse, mukusubila. Mwamona? Ndemona Kristu ukulangishiwa muli ulyo muntu, pantu ena ali ne nsala ne cilaka cakwa Lesa.

¹⁴¹ Kanshi, ine, ukushimikila Imbila nsuma, ena alamona Kristu ukuilangisha muli ine. Ndamona Kristu ukuilanga muli ena. Cilya cilepilibula Kristu ali mukati kesu lyena. Ameni. “Ukukwata insala ne cilaka.” Ndalolekesha ibumba, ifyo bacipokelela cena. Ukusose cintu cimo na cimbi, lolekesheni ifyo—ifyo cilecita Cena pali bena. Moneni ifinso fyabo ukubalika, ukwisulamo no kusangalala. Bena bali abaiteyanya lilya line ukupokelele cintu cimo. Ulya ni Kristu. Ndamona Kristu ukuilangisha muli ulyo muntu pantu Imbila nsuma, Imbila nsuma iyakwa Kristu iyaanguka, ileikasha muli ulyo mutima, pantu bena bali ne nsala ne cilaka.

¹⁴² Kabili ninangisha icipampa ica kulangililako pano, icakusabankanya. Kusabankanya kwa musango shani? Te ku masambililo aya fya bulesa yamo, te kucisumino cimo icapangwa no muntu, lelo kuli Kristu uyo uwaba uwa mweo umusango umu wine ilelo, kabili ku maka, pantu Ena aba cimo cine mailo, ilelo, no muyayaya. Ameni. Cishinka. Bena kuti bamona yalya amaka ayakwa Lesa ukusela, ukumona Yena mukati ka fikulwa, no kumona Yena ukusonta abantu, ukulingulula imitima yabo, ukundapa abalwele, ukusokolola inkama sha mu mitima yabo, ukwisula amatwi yaba nkoma matwi, no kulenga impofu ukumona. Cena ni cinshi? Cena kutemuna. Cena cipampa cakulangililako cakwa Kristu. Kabili abantu balaCimona, kabili balapalama, kabili bena balalumbanya Lesa. Nda Cimona muli bena ilyo balelumbanya Lesa. Bena bala Cimona kuno, ilyo Cena cileya uku lubali. E ico, ukupitila muli cila umu umu, tulamona Kristu ukulangisha Ulubuuto Lwakwe. Nomba, te mulandu ubwingi ubo ninga Cilangishamo *kuno*, kano Cailangisha muli imwe, na mo, ifwe tatwakatale ukwiluka Cena.

143 Imbila nsuma teti ikwate amaka kano fye umuntu umu ali fye kulya ku kuipokelela Yena. Kuti kwaba abengi abo abashinga ipokelela Yena. Lelo abo abali no kuipokelela Yena, Yena ili no kuilangisha muli bena.

144 Kwaliko nalimo amakana yasano lulyo lucelo pakwipaiwa kwa kwa Stefano, lelo kwaliko umu Yena yailangishemo. Mpaka na kumpela ya bumi bwakwe, atile, “Nshili uwalinga ukwitwa umu uwaba mushilo,” Atile, “pantu nalilamete Ulukuta lwakwa Lesa, na kumfwa.” Ukusuminisha kwakwe ku kukupola amabwe ulyo waipaiwe, Stefano, tacatalile ukufuma kuli Paulo. Atile, “Nalilamete ulukuta, mpaka na kumfwa.” Mwamona? Cena tacatalile ukufuma kuli ena, pantu alimwene Kristu ukulangishiwa.

145 Musango nshi Stefano acitilemo? Ena tatalile ukubomba ifisungusho ifili fyonse, nangula alishibe ukutula Kristu ali ni kabomba wa fisungusho. Ena alishibe yonse aya maka ne fintu. Lelo ni cinshi ico ena acitile? Ena apele fye ubumi bwakwe mu musango uwa kutula balimwene ukuti cali amaka yakwa Kristu. Ameni.

146 Imwe limbi tamwakatale ukumona icimonwa. Imwe tamwakatale ukubika amaboko yenu pa mulwele, no kumfwa amaka ayakwa Lesa Impalume ukubwekela pali ulya muntu ukubwekela ku bumi nakabili. Imwe limbi tamwakatale ukumona Wene ukwiminina kulya mu mikola mfula itatu atemwa ine. Imwe limbi tamwakatale ukumona icipasho Cakwe. Imwe limbi tamwakatale ukumfwa ishiwi Lyakwe. Lelo nalyo line kuti mwaba icipampa ico cili no kulangisha Yesu Kristu, ku bumi ubo bwabo bwa sanguluka nganshi kabili umushaba akalema ukufuma kwi sonde. Te kukantaikwa ne fintu ifya fiko ukushingula ubumi bwenu; lelo icintu icasanguluka, ukutula cikalenga umutima wa nsala ukukwata insala ne cilaka ukuba nga imwe. Ameni.

147 Imwe muli umucele we sonde. “Ngo mucele walufya ukulowa kwa uko, musango nshi ukaloweshiwa?” Cilya cishinka. Ukukwata insala ne cilaka! “Lengeni ulubuuto lwenu lubalike ku cinso ca bantu, pa kutula bengamona imilimo yenu isuma, ukumona ifyo mucita, no kucindika Shinwe uyo uli mu Mulu.” Ukukwata insala! Ifipampa fya kulangililako! Ukulangisha! Ubusuma! Ee, mukwai.

148 Nomba, na cimbi, tatulefwaya ukucita ici. Tatulefwaya ukukwata ukushitisha bwangu ukufuma kuli cena, ukusosa fye, “Cisuma, nalipilibulwa mailo mu bushiku. Aleluya! Isonde lyonse...” Imwe teti mucite cilya. Kulya kushitisha kwa mulubilo. Nga twacita cilya, icipe tecisuma nganshi. Nga mwaikala fye bwino, ukusosa, “Ninjishiba inshita imo, ine—nalikele bwino pa milungu ibili panuma ilyo napilibwilwe. Nalikele ibili... Nalikele, imilungu ibili, ubumi

fye ubwapwililika.” Kulya kushitisha kwa mulubilo. Caba kwati ni uyu Hadicol twakwete fye, tacili nangu cimo lelo umwina wa ma vitamin ukubikwa capamo, kabili wena tawatwalilile lelo pa kashita fye. Mukulekelesha calipwile.

149 Imwe mulefwaya ukuba Umwinakristu uwacila bushiku, imwe mulefwaya ukuba Umwinakristu uwa ora ili yonse, Umwinakristu uwa cila mwaka, te kushitisha bwangu. Lelo lengeni Ulubuuto lwenu lubalike.

150 Nga mwaya ku muntu no kumwipusha ukupokelela Kristu, aleseka mu cinso cenu, mwiya no kusosa, “Cisuma, takuli nangu cimo kuli Cena, atemwa ena kuti apokelela Cena.” Iyo. Kulya kushitisha kwa Hadicol. Ifwe tatushitisha Hadicol.

151 Ifwe tuleshitisha Imbila nsuma, amaka aya kwa Lesa uwa mweo, Kristu cimo cine mailo, ilelo, no muyayaya. Nge sonde lya limupatile, bena balipatile Kristu ilyo tabalapata imwe, pa mulandu umo wine uwatwele Wene pa lupanda. Lelo ifwe tuli nkombe Shakwe. Ifwe tuli ifipampa ifya kulangililako Fyakwe. Tulasabankanya Wene.

152 Tamulingile ukukwata ifintu ifingi ifyaemba, ifingi ifya, “Doctor, PhD, LLD! Ulukalamba, ulukuta ulwasangululwa ulwa *Kampanda-na-kampanda* kabili *Kampanda-na-kampanda*, ulwasangilwe akale mu uwa *ifi-ne-fi* kabili *ifi-ne-fi*! Twalikwata *ifi-ne-fi* kabili *ifi-ne-fi*!”

153 Balengeni fye ukumfwa insala. Ameni. Icaanguka, icipampa icakulangililako ica busaka pamo na Kristu ukulembwa mubumi bwenu, “Pa kutila abantu bengamona imilimo yenu isuma no kucindika Tata uwa ba mu Mulu.” Cilya eco.

154 Mwiba abakantaikwa ne fisoso ifya mwi sonde. Mwiesha ukuisabankanya mwebene ngo muntu umo uwingasosa, “Cisuma, naba kulwa *Ifi-ne-fi*, ulu lukuta ulukalamba. Lwena lukuta ulukalamba nganshi mu musumba.”

155 Twalikwata umuntu mupepi na bena mupalamano besu kulya, abo abafumine mu lukuta ulunono uku lubali mu musebo ukalamba, ukuya ku lukuta ulukalamba, pantu, bena batile, “Ibumba ilisuma ilya bantu baleya kulya.” Ibumba ilisuma ilya bantu? Mwamona? Bena tabaishiba. Uwabo—ubongo bongo bwabo bwisa mukuba ulukungu. Bwalikantaikwa ne fintu ifya mwisonde. Ibumba ilisuma ilya bantu.

156 Nicinshi ibumba ilisuma ilya bantu? Abantu abo abafyalwa ku Mupashi wa kwa Lesa. Nga bena babusu nganshi tabeshibe uko icakulya cimbi cilefuma. Lilya e bumba lyeka ilyabantu ilyo ilyaba ilyalinga pa cintu icili conse. Ni balya bantu abafyalwa cipya cipya.

157 Ilyo Yesu aishile, libumba lya musango shani ilya bantu ilyo Wene asendele? Ilishasambilila, abalondo be sabi, abaume...Petro, umutumwa, uwashila umukalamba uyo uwapelwe imfungulo isha ku Mulu, ena tekuti alembe nangula lishina lyakwe; ne cena ce sabi ukufuma ku fyushi ifyakale ifye sabi ne fintu, na fwala ne laya lya mafuta. Yesu asendele umuntu uwebumba lya musango filya. Ilelo, kuti ba mutamfya ukufuma ku lukuta nga aingilamo, cisuma, ku kupepa. Mwamona?

158 Abantu balefwaya “ibumba.” Kabili bushe mwaliishiba Kasebanya ekala mwi bumba? Mwaliishiba icalengele ubulwi ubwa kubalilapo ku Mulu? Cali ilyo Lucifer atantike ibumba ilikalamba ilya bantu, asendele ibumba ilyawamisha ilya ba Malaika, atontonkenye. Ilikulu, ubufumu ubukalamba, ubwa yembesha ukucila, ubufumu uwa wamisha ukucila ubo Mikaele akwete. Kabili balimutamfishe ukufuma ku Mulu. Mwamona uko ibumba lyafumine? Talukeniko ukufuma kwi bumba.

159 Abansala tabafwaya ibumba. Abansala bafwaya icakulya. Ee, mukwai. Abaleumfwa impepo bafwaya umulilo, te cikope, mulilo. Kabili abansala, ukulakila Lesa, bafwaya Imbila nsuma na maka ya kwa Yesu Kristu. Ameni. Te mulandu ifyo cingaba icaanguka, ifyo—ifyo uku...ifyo caba tacili icalumbukwa ne sonde, bafwaya icituntulu.

160 Umuntu uyo uulefwa, umuntu uyo uwishibe alingile uku kumanya Lesa, tasakama pe bumba ilili lyonse. Ena alefwaya ukusanga Lesa. Ena alefwaya ukusanga icishininkisho, ukutila ilyo akesa kulya ku mumana, kukesaba umo muntu kulya uku mukumanya no kumu langisha inshila. Ena alefwaya icintu cimo ico icilemwikasha nomba, kulya ukwishiba, “Naliishiba Kalubula wandi wa mweo. Pa nshiku sha kulekelesha, Ena akesaiminina pe sonde.”

161 “Ni njishiba ukutila takuli nangu cimo icilipo, ico icili ku ntanshi, atemwa icikesa, insala, ubucushi, atemwa icintu icili conse, kuti catupatula ukufuma ku kutemwa kwa kwa Lesa ukuli muli Kristu.” Cilya eco bafwaya, bafwaya icintu cimo ico...

162 Te kuitunga ukucetekela, icintu cimo ica kushita bwangu, “Kabili no kuya uku lubali no kuilunda kuli ulu lukuta.” Ndefwaya icintu cimo ico...Ukusosa, “Cisuma, nalaya kulya no kuilunda ku lukuta. Ndi no kulongana ukwa kusangululwa, pastor akambatisha mu bumfinsolo no kunsenda mu lukuta.” Iyo, iyo. Cilya te co. Filya efintu fimo ifishitwa bwangu. Ta fyakekale inshita iitali sana.

163 Ndefwaya ukupilibulwa ukutuntulu ukwa nshita yakale, umwaume atemwa umwanakashi uyo ulefwaya ukwisa no kusosa, “Ndi mu cilubo. Ndefwaya ukuba nga umwina

mupalamano wandi. Ndefwaya ukuba umwanakashi ngo mwina mupalamano wandi. Ndefwaya ukuba umwaume ngo umwina mupalamano wandi. Ndefwaya ukwenda uwabulesa nganshi ku cinso ca bantu, icakutila abantu baletontokanya pali ine umusango umo wine bacitile pali wene. Ndefwaya ukuba nga Yesu Kristu.”

¹⁶⁴ Nomba, ibukisheni, mu kwisala, ine-ine-ndetwalililafye. Lelo, mu kwisala, ndefwaya ukusosa ici. Ifwe tatuli bakashitisha Bakwe. Ifwe tuli ifipapampa ifyakulangililako Fyakwe. Mwamona? Mwitontokanya ukutila tuli bakashitisha Bakwe. Ena tafwaya uwa kumushitishiko nangu umo, kano fye ifipampa fya kulangililako.

¹⁶⁵ Nale bomba ku Company ya Public Service. Kabili twalikwete iyi nyali ya Mogal iyaishile. Balikwete ukucimfyanya pali yena. Uyo onse uwashitsho inyali ishing, apokele, owe, icilambu, kabili nafimbipo, kabili no mulingo umo, bapokelele pa ku ya shitisha. Cisuma, umuntu onse, uwa ncito onse, ali ni kashitisha ka ishi inyali. Cisuma, natendeke ukutontokanya pa cintu cimo nge ci, “Nge cipe calilailwe kuli ine, company yalilaile inyali kuli ine. Nomba, nga ilye nyali ili iisuma, ili no kuishitisha iine. Kabili nga taili isuma, lyena ndebika icntu cimo ku cintu bwingi ico icishili ica lungama.”

¹⁶⁶ Nshatalile ukucetekela muli cilya. Nshacetekela muli fi ifyaisulamo umwela ifuntu fya bakashitisha. Ulya e mulandu wine nsha cetekela muli bukaepa. Nga ninkwata icili icili icisuma, cili no kuishitisha icine. Cilya cishinka. Cili no kuishitisha icine.

¹⁶⁷ E ico namwishiba ico nacistile? Naliile kulya kuntu, kabili natile kuli superintendent, natile, “Bushe ishi inyali mucine shalishininkishiwa?”

“Ukucingilililwa, filya fine.”

“Shena tashakashime?”

“Iyo, mukwai.”

¹⁶⁸ “Kabili shena shalishininkishiwa? Abancito na fyonse fyalishininkishiwa?”

“Ee.”

¹⁶⁹ Nalimwene shalipangile ulubuuto ulwawama ulwanakilila. Umwanakashi uuli onse kuti ashitemwa mucipinda. Namwishiba ico na citile? Nasendele fye nalimo imyanda ibili iya shena, kabili natendeke ukuya ku uli onse uo naishibe.

¹⁷⁰ Batile, “Cinshi ico ulefwaya, muno lucelo, Billy? Bushe nshalipile amalipilo yandi?” Nalesenda ifyakulipila fyandi.

¹⁷¹ Natile, “Owe, iwe walilipila ifyakulipila fyobe. Ndefwaya ukukupangila na imbi.” Natile, “Ninkwata inyali pano.”

“Owe, teti njikwanishe.”

172 “Nomba lolela pali miniti. Nshacikwipusha iwe ku kuishita. Ninkwata fye ayengi aya yena, ine—ndefwaya ukubika imo munga’nda yobe. Uisunge fye imilungu imo, no kulimona bwino, kabili ndi no kubwela nakabili ukupita no kwisa isenda. Ifwe tulingile ukusabankanya ifi fintu, ukufisenda fye kunse, e ico ndi no kuibika fye mu nga’nda yobe.”

173 “Cisuma, nomba, Billy, ine—ine te kuti njishite fye. Nshikwete indalama ya kuishitilako.”

174 Nshacikwipusha ku kuishita, bushe na cicita? Nacisosa fye ukutila ndefwaya ukuibika fye munga’nda yobe, uku kuleka iwe ukuyumfwa bwino.”

“Cena te bufi?”

175 “Nangula panono. Walinjishiba ine. Ndi no kwisabwela ukupita no kuisenda. Ndi no kwisa isenda nakabili mu milungu ibili. Cisuma. Ndi no kwisa pita no kuisenda. Icintu fye cimo ico ndefwaya iwe ukucita, cili fye...Ndefwaya ukuifumya muli motoka yandi, no kukwata incende iya kuibikapo. Ningile ukufumya ayengi aya yena umu. Ine—ine—ndefwaya ukuifumya muli motoka yandi. Ine—nshilefwaya iwe ukuishita. Nshikwebele iwe ukuishita. Nacilomba fye ukuleka iwe ukwikala pano.”

“Cisuma, nga cakutila yatobeka?”

“Ulya mulimo wandi. Nine uwiminine kunuma ya cena.”

176 Nalishibe inyali yali no kuishitaisha iine. Nalishibe yali icipe cine cine. Nalibikile nyali munga’nda. Nshasendele ikumi ukufuma mu myanda ibili. Nali cimfische kucimfyanya. Pa mulandu cinshi? Cinshi? Inyali yaliishitisha iyine. Imwe mwaimona umuku umo, no kumona ifyo yena yaba, yena muleifwaya. Yena ikaishitisha iyine.

177 Cilya e cintu cimo cine. Tatulingile ukukwata utubungwe utukalamba ku kushitisha Kristu. Tatulingile ukukwata bakashimikila abasambilila nganshi, na bantu aba pa mulu abali ba mayor, kabili ne fintu ifya pusana pusana ifya mu musumba. Ifyo tulingile ukukwata ni Kristu. Kabili Kristu alaishitisha Umwine. Mukabike Kristu mu mutima wa muntu, imwe ta mulingile ukumweba, “Iwe ulingile ukuilunda kuli *aka* akabungwe, atemwa *kalya* kamo.” Ena alishitishiwa kale pa cipe.

178 Bushe uli ne nsala? “Balishuka abo abakwata insala ne cilaka.” Tuleiteyanya ukwisa kwitebulo lya mulalilo nomba. Kuli abo abashatala ukucita na nomba, nalimo, tamwatata ukusenda Kristu mu bumi bwenu...Nga muli Benakristu, lyena na mukwata insala. Naba Umwinakristu, imyaka amakumi yatafu na umo nomba, kabili cila bushiku ndakwata insala ingi pali Kristu ukucila ifyo nacistile ilyo natendeke. Ena alawaminako ilyo nshiku shileya.

179 Kabili ndalolekesha ifipampa ifya kulangililako Fyakwe ifinono, ilyo ndebamona baleya mu musebo, ukubamona kunse uku mucipatala, ukubamona muli ora wa mfwa yabo, ukubamona kunse uku ilyo bali ku cilangisho, ukumona ifyo ulya na mayo umunono, ifyo aisunga umwine kulya ngo wa cine, uwashila umwine mwine.

180 Naliminine pe tebulo ilya kushitishapo, kuno te kale sana, nalelekesha na mayo umunono. [Tapali kantu pa tepu—Ka.]...atendeke, ukupilibuka. Natile, “Bushe walimwishiba Yesu nga Kapususha obe?” Kabili umulumendo akontamike umutwe wakwe, ukushinguluka, pa mwinshi, mwamona, talolekeshe pali ine. Mwacimona ici. Owe, na mayo tanjishibe, lelo nalimwishibe. Nalimwishibe. Nali mulolekeshe. Ena alyupwa nomba. Ena alyupwa kuli kashimikila umunono, kabili wene aleikala fye bwino.

181 E ico cilya eco, mulemona, nalitemwa ukumona cilye cipampa cakulangililako. Nalitemwa ukucilolekesha. Cena—cena cilanenga ine ukumfwa insala, ukuya ku cifulo uko, kulya, ifwe twingalya, ukulya Icakulya ca bumupashi. Pantu, nalishiba ulyo mukashana tali ku lukuta. Ena ali Umwinakristu. Cilya cishinka. Ee. Imwe kuti mwalanda.

182 Baibele itila, nangula...Petro na Yohane, panuma ilyo baundepe umwaume pa mpongolo iitwa iya Yemba. Ena ali icilema, ukufuma munda yaba nyina. Ena takwete amaka yengi. Ena te kuti eminine nshita ikalamba. Petro aishile mwikatilila ku kumwinya, ku kumulenga ukutendeka ukwenda, uwaundapwa. “Ukufuma munda muli nyina.” Kabili ilyo basendele wene mulya ku kabungwe, no kubakanya ukushimikila mwi Shina lyakwa Yesu. “Kabili balimwene ukutila bali abatutu,” Baibele efyo yasosa. Aba batumwa, Yohane na Petro, bali abatutu kabili abantu abashasambilila. Bena tabaishibe amasambililo ayakalamba ayabulesa. Bena bali balondo besabi; tekuti balembe ishina lyabo. Lelo batile, “Bena balibamwene, ukutila bali pamo na Yesu.” Bena bali ni finshi? Ifipampa ifya kulangililako, ifipampa ifya kulangililako.

183 Owe, ifwe kuti twatwalilila. Lesa, twafwilisheni ukuba ifipampa ifya kulangililako. Leken i no Branham Tabernacle pano, iyi ncende iyinono iyasangululwa no kushishiwa kuli Lesa, lekeni ikalete utupampa utunono utwa kulangililako ukucilinganya cino calo muno, ico cikalenga yonse iyi iya nsala ne cilaka inko ukwisa kuli Kristu, epepo lyandi.

Natukontamike imitwe yesu pali miniti fye.


184 Mwe Shifwe uwa wama, ifwe mucine tuli abantu aba shuka, ukukwata Kristu mu bumi bwesu kabili na mu mitima yesu. Tuletasha nganshi kuli Wene, Shifwe. Twalishiba, ukutila, ukwishiba Wene e Mweo. Te kwishiba icisumino, te

kwishiba Ibuku, lelo ukwishiba Kristu, e Mweo. Kabili, Tata Lesa, ifwe fwe basangile Wene ulyo musango, Kapususha wesu, kondapa wesu, amaka yesu, kafwa wesu, ubwafwilisho bwesu bufuma kuli Shikulu. Tulumbula ukutila tatwaba nangu cimo; tatwaishiba nangu cimo. Kwaba fye icintu cimo ico twaishiba atemwa tukabila ukwishiba, ni Kristu, mu maka aya kubuka Kwakwe. Pantu, Uyo onse uwa cetekela ici, ali kwata Umweo wa Muyayaya.

¹⁸⁵ Kabili tulepepa, Shifwe uwa mu Mulu, ukutila Imwe muli nokupala ulu lukuta ulunono, na ba bantu abali muno pali ino nshita ya bushiku iyakaba, pali uyu sabata mu cungulo bushiku pano, ukwikala muli iyi tabernacle iya mbao, ukulolela amapalo yakwa Lesa.

¹⁸⁶ Aya nono ayasankanishiwa kabili amashiwi ayabula ukusuntinkana ayo ayapelwe, ukumfwa insala, kabili umutandashi ukumona icipampa cakulangililako. Lesa, tulengeni ifwe ukumfwa insala nganshi ne cilaka, ukutila tuli no kulolekesha ku fipampa Fyenu ifya kulangililako, ukumona ubumi ubwa Bwinakristu. Leken i ifwe tube ifipampa ifya kulangililako Ifyenu. Leken i Imwe mulangishe Ulubuuto Lwenu ku mweo uwansala, pakutila engakwata insala ilyo bamona icipampa cakulangililako pafyo tulesabankanya. Kristu, uwa kutulipililako wesu, alitupela ubumi ubwa mutende, ukusangalala ukwaisulamo na maka mu myeo yesu, kabili ukwikala ubumi pakutila abantu bengafwaya ukuba nga filya. Peleni ifi, Shikulu. Peleni ifi kuli ifwe bonse.

¹⁸⁷ Kabili lekeni kubeko bamo muno, abo abashilasanga cilya, lelo muno bushiku bena bacilasoma no kulalolekesha ukukonka, ukupita monse mubulendo bwa bumi, ubwapusana pusana, abantu abakale abashila, balya banacifyashi abakale aba nshiku ishapita, ulyo mwaume uo baleseka pa cifutu ca musebo no kutontonkanya ena ali uwafulungana mu mano, ukwiminina kunse kulya kulashimikila. Lelo nomba balimwene ukutila ulyo mwaume ali icipampa cakulangililako. Ena ali cishibilo ico calesontelela. Ulya mayo umukote uwasangululwa uyo waile mulya mu musebo, ne mishishi shakwe shakakwa kunuma, [Tapali kantu pa tepu—Ka.] kabili, nomba, ifwe fwe bantu aba caice limbi twalibasekele, no kutontonkanya, “Cintu cakupapusha ca musango shani cilya?”

¹⁸⁸ Lelo tuleiluka, Shikulu, ukutila cilya cali icipampa ica kulangililako ku Mweo wa Muyayaya. Twalicicilile, Tata. Mutweleleko. Mutweleleko. Leken i tubwelelemo no kuya cisanga, muno bushiku, Tata. Tulengeni tube nga filya. Tupeni Umweo. Tulefwaya ukumoneka nga bashila, kuli Imwe. Tulefwaya ukwikala nga filya. Ulyo muntu uo twalandileko ifyabipa, ulyo muntu uo twasasukile, ena tasoselemo ishiwi mukwasuka, lelo ali umusuma nganshi, kabili atile, “Cilya cili fye bwino, we mwana. Shikulu amupale.” 

LGENGI ULUBUUTO LWENU LUBALIKILE KU CINSO CA BANTU

BEM61-0903

(Let Your Light So Shine Before Men)

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pa Umulungu icungulo bushiku, Sepetemba 3, 1961, pa Branham Tabernacle mu Jeffersonville, Indiana, U.S.A., yalyambulwa ukufuma pali magenetiki tepu uwakopwa elyo no kupilibwila kwa mu Cibemba kwalembelwe mu 2003 na ba Voice Of God Recordings.

©2003 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org